

# Ko e 'Enitaumení

Lau 'a e fakamatala ko 'eni 'oku ma'u 'i he temples.ChurchofJesusChrist.org, 'o kumi 'a e ngaahi tali ki he fehu'í ko 'eni:

- 'Oku tãpuekina fêfê au 'e he 'Eikí 'i he'eku ma'u hoku 'enitaumení?

'I ho'o kau ki he Siasí, 'okú ke ma'u ha ouau 'e ua—ko e papitaisó mo e hilifakinimá. 'I he founga tatau, 'oku ma'u mo e 'enitaumeni tempalé 'i ha kongá 'e ua.

'I he kongá 'uluakí, te ke ma'u fakafo'ituitui ai 'i he lilo 'a e me'a 'oku ui ko e ngaahi ouau "inisitólí". 'Oku kau 'i he ngaahi ouau ko 'eni 'a e ngaahi tãpuaki makehe fekau'aki mo ho tofi'a mo e tu'unga malava fakalangí. Ko e kongá 'o e ngaahi ouau ko 'eni, 'e fakamafai'í foki koe ke ke tui 'a e kãmeni tempale toputapú.

'I he kongá hono uá, te ke ma'u 'a e toenga ho 'enitaumení 'i ha kulupu. 'Oku fakahoko 'eni 'i ha loki fakahinohino fakataha mo e ni'ihí kehe 'oku omi ki he tempalé. 'Oku faka'ali'ali ha ngaahi me'a na'e hoko 'a ia ko e kongá 'o e palani 'o e fakamo'uí. 'Oku kau ai 'a e Fakatupú, ko e Hinga 'a 'Ātama mo 'Iví, ko e Fakalelei 'a Sisū Kalaisí, ko e Hē mei he Mo'oní, pea mo e Fakafoki Mai 'o e Ongongolelé. Te ke ako lahi ange foki ai fekau'aki mo e founga 'e lava ai 'a e kakai kotoa pē 'o toe foki ki he 'ao 'o e 'Eikí. 'Oku fakahoko ha kongá 'o e 'enitaumení 'o fakafou 'i ha faka'ali'ali fakavitiō pea ko e kongá 'oku fakahoko 'e he kau ngāue 'i he tempalé.

Lolotonga 'a e ouau 'enitaumení, 'e fakaafe'í koe ke ke fakahoko ha ngaahi fuakava pau mo e 'Otuá. 'Oku kau 'i he ngaahi fuakava ko 'eni 'a e ngaahi me'á ni:

- Fono 'o e talangofuá, 'a ia 'oku kau ai 'a e fãifeinga ke tauhi 'a e ngaahi fekau 'a e 'Otuá
- Fono 'o e feilaulaú, 'a ia 'oku kau ai hono fai 'a e me'a kotoa te tau lavá ke tokoni ki he ngāue 'a e 'Eikí pea fakatomala 'i he loto-mafesifesi mo e laumãlie fakatomala
- Fono 'o e ongoongolelé, 'a ia ko e fono mā'olunga ange ia na'e ako'í 'e Sisū 'i He'ene kei 'i māmaní
- Fono 'o e angama'á, 'a ia 'oku fekau'aki mo e toki fakahoko pē ha fetu'utaki fakasekisuale mo e tokotaha 'oku tau malí mo ia 'i he founga totonu mo fakalaó 'o fakatatau mo e fono 'a e 'Otuá
- Fono 'o e fakatapuí, 'a ia 'oku fekau'aki mo hono fakatapu hotau taimí, ngaahi talēnití mo e me'a kotoa pē kuo tãpuekina 'aki kitautolu 'e he 'Eikí ki hono langa hake 'a e Siasí 'o Sisū Kalaisí 'i he māmaní

'I he taimi 'okú ke tauhi ai ho'o ngaahi fuakavá, 'okú ke toe ofi ange ai ki he Fakamo'uí pea 'oku tupulaki ho vā fetu'utaki mo Iá 'o mālohi ange. 'Oku tala'ofa 'e he 'Otuá ko kinautolu ko ia 'oku tauhi 'enau ngaahi fuakavá te nau ma'u ha ngaahi tãpuaki 'i he mo'uí ni pea mo e faingamãlie ke foki 'o nofo mo Ia 'o ta'engatá.

'I he faka'osinga 'o e 'enitaumení, 'oku fakataipe 'a e foki 'a kinautolu 'oku kau ki aí ki he 'ao 'o e 'Eikí, 'i he'enau hū ki he loki silesitalé. Te ke lava 'o faka'aonga'í ai ha taimi ke fakalaulauloto, lotu, lau 'a e folofolá pe vahevahe le'osi'í ho'o ngaahi fakakaukaú mo ho fãmilí mo e kaungãme'á. Ko ha feitu'u ia 'o e nonga, 'a ia te ke lava foki 'o ma'u ai 'a e fiemãlie mo e fakahinohino fakalangí. (Vakai, "About the Temple Endowment," temples.ChurchofJesusChrist.org.)